



MALTA

QORTI TAL-MAGISTRATI (MALTA)
BHALA QORTI TA' GUDIKATURA KRIMINALI
MAGISTRAT DR.
MARSEANN FARRUGIA

Seduta tat-2 ta' Mejju, 2014

Numru. 493/2009

Il-Pulizija

(Spettur Ramon Mercieca)

vs.

Joseph Licari,

Heathcliff Vella u

Emanuel Vella

Il-Qorti,

Rat l-imputazzjoni migjuba kontra:

Kopja Informali ta' Sentenza

Joseph Licari ta' 25 sena, bin Victor u Mary nee' Buhagiar, imwieled Pieta' nhar il-15 t'April, 1983 u li joqghod Qasam tal-Bini tal-Gvern, Binja K, Flat 2, Zabbar, detentur tal-karta tal-identita' bin-numru 218783(M), u

Heathcliff Vella, ta' 20 sena, bin Julian u Antonia nee' Schembri, mwieled Pieta' nhar is-27 ta' Gunju, 1988 u li joqghod No 2, Casa Julton, Triq Gianni Nikola Buhagiar San Gwann, detentur tal-karta tal-identita' bin-numru 293288(M), u

Emanuel Vella ta' 21 sena, iben Julian u Antonia nee' Schembri, mwieled Pieta' nhar il-11 ta' Frar, 1987 u li joqghod No 2 Casa Julton, Triq Gianni Nikola Buhagiar, San Gwann, detentur tal-karta ta' l-identita' bin-numru 97187(M).

Akkuzati talli fis-sieghat bikrin ta' nhar l-1 ta' Frar, 2009 gewwa r-Rabat (Malta):

1. Minghajr hsieb li joqtlu jew li jqieghdu l-hajja ta' haddiehor f'periklu car, kkagunaw hsara fil-gisem jew fis-sahha, u cioe' offiza ta' natura gravi fil-gisem jew fis-sahha ta' Jamie Richard Ogier, liema hsara tista' ggib debulizza permanenti fis-sahha jew fil-funzjoni ta' xi parti tal-gisem jew difett permanenti f'parti ta' l-ghamla tal-gisem jew inkella marda permanenti tal-mohh u dan skond ma ccertifika Dr. Daliso Chetcuti MD (Reg 5126) mill-Isptar Mater Dei, Msida u dan bi ksur ta' l-Artikoli 214 u 216 tal-Kap 9 tal-Ligijiet ta' Malta.

F'kaz ta' htija l-Qorti giet mitluba biex tipprovdi ghas-sigurta' ta' Jamie Richard Ogier u tapplika l-provvedimenti ta' Art 383, 384, u 385 tal-Kap 9 tal-Ligijiet ta' Malta.

Rat il-kunsens mibghuta mill-Avukat Generali fil-21 ta' Mejju, 2009, sabiex din il-kawza tigi trattata u deciza bi procedura sommarja, u rat li l-imputati ma kellhomx oggezzjoni li din il-kawza tigi hekk trattata u deciza.

Semghet ix-xhieda u rat l-atti kollha tal-kaz u d-dokumenti ezebiti.

Ikkunsidrat:

Il-Kwistjoni Sollevata mid-Difiza dwar l-Istqarrija tal-Imputat

Il-Qorti se tikkunsidra fl-ewwel lok il-kwistjoni sollevata mid-difiza fis-seduta tat-2 ta' Mejju 2012 dwar l-istqarrijiet tal-imputati, u cioe li stante li l-istqarrijiet tal-imputati odjerni ittiehdu fl-2009, meta ma kienx hemm il-possibilita li jiehdu parir legali qabel l-interrogazzjoni, l-istqarrijiet taghhom ghandhom jigu skartati.¹ Fil-verbal li sar fis-seduta tad-19 ta' Novembru 2012, jinghad hekk: *"Il-Qorti in vista tal-verbal maghmul minn Dr Debono ghall-imputati dwar l-inammissibilita tal-istqarrija tal-imputati stante li dawn ma kellhomx access ghal assistenza legali qabel l-interrogatorju u in vista tas-sentenza ricenti tal-Qorti Kostituzzjonali fuq l-istess suggett moghtija fit-8 ta' Ottubru 2012 fl-ismijiet 'Charles Steven Muscat vs Avukat Generali', tistieden lill-partijiet jaghmlu s-sottomissjonijiet taghhom fir-rigward. Il-partijiet trattaw dan il-punt."*

F'din is-sentenza ta' **Charles Steven Muscat**, il-Qorti Kostituzzjonali irritereniet li l-fatt wahdu li l-istqarrija tkun ittiehdet minghajr ma l-persuna arrestata jkollha access ghal avukat, mhux bizzzejjed sabiex jista' jinghad li kien hemm ksur tad-dritt ghal smiegh xieraq. F'dan il-kaz, il-Qorti Kostituzzjonali irritereniet illi *"Ghalhekk, li trid taghmel din il-Qorti ma huwa la li tara jekk l-attur huwiex hati jew le tal-akkuzi ngiebu kontrieh u lanqas li tara biss jekk l-attur kellux l-ghajjnuna ta' avukat waqt l-interrogazzjoni u tieqaf hemm: li ghandha taghmel din il-qorti hu li tara jekk dak in-nuqqas wassalx ghal ksur tal-jedd ghal smiegh xieraq u hekk inholoqx il-perikolu illi l-attur jinstab hati meta ma kellux jinstab hati. Jekk ma hemmx dan il-perikolu, mela ma hemmx ksur."*

Fil-kaz ta' **Muscat** fuq citat, il-Qorti Kostituzzjonali waslet ghall-konkluzjoni li ma kienx gie lez id-dritt ghal smiegh xieraq, ghaliex *inter alia*:

¹ Ara verbal fis-seduta tat-2 ta' Mejju 2012 a fol. 49 tal-process.

Kopja Informali ta' Sentenza

1. meta sar l-interrogatorju, ir-rikorrent kien ragel matur li gia kien qiegħed jiskonta sentenza ta' prigunerija fil-Facilita' Korrettiva ta' Kordin. Għalhekk kellu esperjenza ta' interrogatorju mill-pulizija u ma kienx xi minorenni jew ibati minn xi forma ta' vulnerabilita' hekk li facilment ikun intimidat bl-ambjent fejn issir l-interrogatorju.
2. ir-rikorrent kien gie mgharraf bil-jedd tiegħu li jibqa' sieket u ma jwegibx, u skont il-ligi dak iz-zmien, din l-ghazla seta' jagħmilha mingħajr konsegwenzi ta' xejn.
3. sakemm infethet il-kawza ir-rikorrent qatt ma fittex li jiehu lura l-istqarrija li kien għamel jew li jichad dak li fiha.

Ma jistax ikun hemm dubbju li l-access għal avukat qabel l-interrogatorju bhala parti mid-dritt ta' smiegh xieraq gie introdott kemm mill-Qorti Ewropea dwar id-Drittijiet tal-Bniedem (ara il-kaz ta' **Salduz**²) u mill-Qorti Kostituzzjonali (ara **Il-Pulizija v. Alvin Privitera**³), biex jirrimedja għal sitwazzjonijiet ta' zbilanc u nuqqas ta' ugwajanza bejn l-interrogatur u min qed jigi interrogat. Jista' facilment ikun hemm sitwazzjonijiet ta' intimidazzjoni, paniku u konfuzjoni f'mohħ il-persuna arrestata tant li f'dawk ic-cirkostanzi l-istqarrija tagħha għandha tigi skartata. Għalhekk huwa gust li ammissjoni jew stqarrija magħmula minn persuna vulnerabbli f'cirkostanzi intimidanti għandha tigi skartata. Minn naha l-oħra jekk il-persuna arrestata ma hix persuna vulnerabbli u c-cirkostanzi ma jistgħux jitqiesu intimidanti, ma hemmx raguni valida għaliex l-istqarrija tagħha għandha tigi skartata.⁴

In oltre, fis-sentenza **John Attard vs. Onorevoli Prim Ministru et** deciza fil-31 ta' Mejju 2013, il-Qorti Kostituzzjoni reggħet irriteriet illi: *"Il-ksur tal-jedd għal smiegh xieraq isegħ meta l-istqarrija tittieħed abużivament u mhux bil-fatt biss li tkun ittiedet mingħajr l-ghajnuna ta' avukat. Il-kwistjoni għalhekk għandha tkun jekk l-attur kienx daqshekk f'pożizzjoni ta' vulnerabilita, djghufija jew biża' illi l-esperjenza ta' interrogazzjoni mill-pulizija fl-assenza ta' avukat kellha influwenza fuqu hekk li ggiegħlu jistqarr htijiet u fatti li ma għandhomx mis-sewwa u li għalhekk toħloq il-perikolu li jinstab hati meta fil-verita' hati ma jkunx."*

Dan l-insenjament tal-Qorti Kostituzzjonali gie wkoll abbraccat mill-Qorti tal-Appell Kriminali. (ara per eżempju **Il-Pulizija vs. Greta Elena Loredana Mercieca** deciza fl-10 t'April 2013⁵, **Il-Pulizija**

² Deciz fis-27 ta' Novembru 2008.

³ Deciz fil-11 ta' April 2011.

⁴ Ara ittra ta' Dottor Giovanni Bonello Imħallef *Emeritus* fil-Qorti Ewropea tad-Drittijiet tal-Bniedem ippubblikata fit-*Times of Malta* fit-28 ta' Novembru 2012.

⁵ Per Imħallef David Scicluna.

vs. Debbie Antoinette Vella deciza fl-10 t'April 2013⁶, **Il-Pulizija vs. Jesmond Camilleri** deciza fit-18 t'April 2013⁷ u **Il-Pulizija vs. Paul Cutajar** deciza fit-18 ta' Gunju 2013⁸).

Fil-kaz odjern, meta ittiehdet l-istqarrija, l-imputat Manwel Vella kellu 21 sena, l-imputat Heathcliff Vella kellu 20 sena fil-waqt li l-imputat Joseph Licari kellu 25 sena. Ghalkemm ma rrizultax li xi wiehed mill-imputati kellu esperjenza qabel ta' interrogatorju mill-pulizija, l-imputati ma kienux minorenni u lanqas allegaw li kienu ibatu minn xi forma ohra ta' vulnerabilita', hekk li jkun jista jinghad li facilment setghu jkunu intimidati bl-ambjent fejn sar l-interrogatorju. Inoltre, lanqas gie allegat li c-cirkostanzi li fihom ittiehdet l-istqarrija kienu intimidanti, u ghalhekk ma hemmx biza' li l-imputati setghu stqarrew htijiet u fatti li ma ghandhomx mis-sewwa.

Inoltre qabel l-interrogatorju, l-imputati gew mgħarrfa bid-dritt tagħhom li jibqghu siekta u ma jwiegbux, u skont il-ligi dak iz-zmien, din l-ghazla setghu jagħmluha mingħajr konsegwenzi ta' xejn.

Huwa rilevanti wkoll li ghalkemm l-istqarrijiet ittiehdu fi Frar 2009, kien biss fis-seduta tat-2 ta' Mejju 2012, li l-imputati ssollevaw il-kwistjoni li l-istqarrija tagħhom ittiehdet mingħajr ma kellhom assistenza legali. Matul dawn it-tlett snin, l-imputati qatt ma fittxew li jieħdu lura l-istqarrijiet tagħhom jew li jichdu l-kontenut tagħhom. Dan huwa sinjal li l-imputati stess ma kienux qieghdin iħossu illi tqieghdu taht zvantagg ingust bl-istqarrija tagħhom li, wara kollox, għamluha liberament.

Il-Qorti kkunsidrat ukoll li fis-seduta tal-21 ta' Frar 2011, gie verbalizzat hekk: *“Id-difiza qed teżenta lill-prosekuzzjoni milli ttella' xhieda dwar il-volontarjeta tal-istqarrijiet esebiti.”*⁹ Fis-sentenza **Il-Pulizija vs. Greta Elena Loredana Mercieca** deciza fl-10 t'April 2013, il-Qorti tal-Appell Kriminali (sede Inferjuri)¹⁰ irriteriet hekk: *“Difatti mhux talli ma saret l-ebda allegazzjoni li l-istqarrija tagħha ma gietx magħmula minnha volontarjament jew li giet imgiegħla jew meħuda b'theddid jew b'biza', jew b'wegħdiet jew bi twebbil ta' vantaġġi (artikolu 658 tal-Kodiċi Kriminali), talli fis-seduta tal-31 ta' Ottubru 2011 id-difiza għamlet verbal fejn iddikjarat li “qed teżenta lill-Prosekuzzjoni milli tressaq xhieda tal-identita` u volontarjeta` tal-istqarrija”. Għadarba d-difiza ma kinitx qed tikkontesta l-volontarjeta` ta' l-istqarrija, huwa kontrosens illi tippretendi illi l-istqarrija tiġi skartata*

⁶ Per Imhalled David Scicluna.

⁷ Per Imhalled Michael Mallia.

⁸ Per Imhalled Michael Mallia.

⁹ Ara fol. 39 tal-process.

¹⁰ Per Imhalled David Scicluna.

Kopja Informali ta' Sentenza

fuq il-bażi unika li l-appellata ma kellhiex assistenza legali. L-istqarrija jew saret b'mod volontarju jew le. U hawn tali volontarjeta` ma gietx messa in diskussjoni. Konsegwentement, in vista tal-fatt li ma hemm l-ebda kontestazzjoni dwar il-volontarjeta` ta' l-istqarrija ta' l-appellata, f'dan il-każ tali stqarrija hi prova valida u ammissibbli."

Fid-dawl tal-konsiderazzjonijiet suesposti, fil-fehma kkunsidrata ta' din il-Qorti ma hemmx raguni valida ghaliex ghandha tiskarta l-istqarrijiet tal-imputati.

Il-Fatti

Il-fatti li taw lok ghal dawn il-proceduri huma fil-qosor is-segwent:

1. Fis-sieghat bikrin ta' filghodu ta' l-1 ta' Frar 2009 hdejn diskoteka, it-Telgha tas-Saqqajja, l-Imdina, inqalghet glieda bejn Jamie Richard Ogier u l-imputati. F'din il-glieda, Jamie Ogier spicca bi griehi gravi f'wicc u f'idu il-leminija.¹¹ Jamie Ogier u l-imputati taw verzjonijiet djametrikament opposti tal-incident.
2. Fil-verzjoni preliminari li Jamie Ogier ta lill-pulizija huwa qal li kien fid-diskoteka jtkellem ma' tfajla u iddecidew li johorgu barra biex ipejpu sigarett. Izda kif hargu barra, daru ghalih hames persuni u qabdu jtuh, u anke kissru xi flixken u hebbew ghalih bihom.¹²
3. Min-naha l-oħra, fl-istqarrija tagħhom, l-imputati qalu li huma kienu hergin mid-diskoteka flimkien ma' Matthew Cacciatolo u Ryan Vella. Waqt li kienu hergin Jamie Ogier – barrani li qatt ma kienu raw qabel - waddab tazza jew flixkun tal-hgieg fid-direzzjoni tagħhom, u laqgħat lil Ryan Vella f'idejh, u beda hierieg id-demm. Jamie Ogier baqa' geġ fuqhom, u l-imputat Joseph Licari jghid fl-istqarrija tieghu li għal xejn b'xejn Jamie Ogier, li kien fis-sakra, carratlu l-qmis u l-flokk ta' taht u dan waqt li l-imputat Licari beda jimbuttah biex jitlaq minn hdeghom.
4. L-imputat Joseph Licari jghid li peress li Jamie Ogier baqa' jippersisti fl-atteggament aggressiv tieghu, huwa (Joseph Licari) hebb ghalih u tah xi daqqiet b'idu.
5. Fl-istqarrija tieghu l-imputat Manwel Vella jghid li hu mar biex ifferraq lil Jamie Ogier u lil Joseph Licari, imma Jamie Ogier baqa' jipprova jahbat ghalihom, u għalhekk Manwel Vella beda jimbuttah u tah bis-sieq.
6. Fl-istqarrija tieghu Heathcliff Vella ukoll jammetti li mar jaghti bil-ponn lil Jamie Ogier, peress li dan ta' l-aħhar baqa' aggressiv mal-imputat Joseph Licari.
7. Imbagħad indahlu xi *securities* li ferrqu l-glieda.
8. Fid-19 t'April 2009, Jamie Ogier iffirma dikjarazzjoni fejn iddikjara li qed jahfer lill-imputati kriminalment *"for the injuries caused on my person on the 1st. February 2009 at Rabat (Malta) ... during an argument that arose between the two parties."*¹³
9. Jamie Ogier ma xehedx f'dawn il-proceduri għaliex ma setghax jigi rintracat mill-pulizija.

¹¹ Ara certifikat mediku a fol. 27 tal-process.

¹² Ara rapport tal-pulizija a fol. 25 tal-process.

¹³ Ara id-dikjarazzjoni ezebita a fol. 26 tal-process.

Kunsiderazzjonijiet ta' din il-Qorti

Din il-Qorti tibda biex tghid illi skont il-gurisprudenza stabbilita meta fi proceduri bhal dawk odjerni, ikun hemm zewg ko-imputati, ix-xhieda jew kull dikjarazzjoni ohra maghmula minn ko-imputat wiehed mhux ammissibbli fil-konfront tal-ko-imputat l-iehor, kemm jekk din ix-xhieda tkun favur u kemm jekk tkun kontra l-iehor. Dan gie ribadit fid-digriet tal-Qorti Kriminali¹⁴ tat-22 ta' Dicembru 1998 fil-kawza fl-ismijiet **Ir-Repubblika ta' Malta v. omissis Ian Farrugia**, fejn gie ritenut hekk: *"Il-gurisprudenza hija cara fuq dan il-punt: persuna li tkun akkuzata, kemm bhala komplici kif ukoll bhala ko-awtur, bl-istess reat migjub kontra akkuzat ieher ma tistax tingieb bhala xhud favur jew kontra dak l-akkuzat l-iehor sakemm il-kaz taghha ma jkunx gie definittivament deciz. Dan il-principju japplika sia jekk dik il-persuna tkun giet akkuzata fl-istess kawza tal-akkuzat l-iehor – b'mod li jkun hemm "ko-akkuzati" fil-veru sens tal-kelma – u sia jekk tkun akkuzata fi proceduri separati. Il-bazi ta' dan il-principju hu argument a contrario sensu li jitnissel mill-paragrafu (b) tal-Artikolu 636 tal-Kodici Kriminali."* u l-Qorti Kriminali tghaddi biex ticcita diversi sentenzi in materja.¹⁵

Ghalhekk, fil-konsiderazzjonijiet taghha dwar il-htija o meno tal-imputati, din il-Qorti ma tistax tiehu konjizzjoni ta' dak li kull wiehed mill-imputati qal fl-istqarrija fil-konfront taz-zewg imputati l-ohra.

F'unika xhieda li hemm f'dawn il-proceduri hija dik tal-ufficjal prosekutur l-Ispettur Ramon Mercieca, li ezebixxa it-tlett stqarrijiet li rrilaxxaw l-imputati. Kif inghad iktar il-fuq, l-allegata vittma Jamie Ogier ma xehedx, ghaliex ma setghax jigi rintracat mill-pulizija. Ovvjament, il-fatt li Jamie Ogier hafer lill-imputati, ma jistghax iwaqqaf dawn il-proceduri kriminali li gew istitwiti mill-pulizija *ex officio* u m'ghandhomx bzonn il-kwerela tal-allegata parti leza sabiex jitkomplew.

¹⁴ Per Onor. Imhallel Dr. V. De Gaetano.

¹⁵ Ara wkoll fl-istess sens id-digriet tal-Qorti Kriminali (*per Onor. Imhallel Joseph Galea Debono*) tal-4 ta' Frar 2004 fl-ismijiet **Ir-Repubblika ta' Malta v. Brian Vella**.

Kopja Informali ta' Sentenza

Jibqa' l-fatt pero li l-verzjoni tal-fatti li ta Jamie Ogier lill-Pulizija *a tempo vergine* ma gietx konfermata bil-gurament quddiem din il-Qorti la minn Jamie Ogier innifsu, u lanqas mill-pulizija li kellmuh, li ma ttellaghux jixhdu mill-prosekuzzjoni.

Min-naha l-ohra, it-tlett imputati taw bazikament l-istess verzjoni tal-fatti fl-istqarrijiet rilaxxati minnhom individwalment. L-imputati ma humiex qieghdin jinnegaw li l-incident gara, u li huma taw bil-ponn, u fil-kaz tal-imputat Manwel Vella anke bis-sieq lil Jamie Ogier, pero huma jghidu li dan ghamluh ghax kien Jamie Ogier li kien aggressiv maghhom, l-ewwel billi waddab oggett tal-hgieg fid-direzzjoni taghhom u wegggha lil siehibhom Ryan Vella u mbaghad kompla gej ghal fuqhom. Fil-fatt fl-istqarrija tieghu, l-imputat Joseph Licari jghid hekk: *“Dan l-Ingliz resaq lejna u jien bdejt nghidlu ‘go away, go away’, imma dan xorta baqa jipprovoka u jersaq lejna. Nghid li lili dan l-inglez ghal xejn b’xejn carratli l-qmis u l-flokk ta’ taht u dan waqt li jiena bdejt nimbuttah biex jitlaq minn hdejna. Huwa baqa’ jippersisti bl-attitudni tieghu u jiena ma kellhix triq ohra hlief li hebbejt ghalih u tajtu xi daqqiet. ... Nghid li dan waqa’ ma’ l-art mal-ewwel daqqa li tajtu u huwa waqa mill-ewwel ma’ l-art. Imma nghid li ghalkemm jien bdejt intih huwa xorta baqa’ jersaq lejja. Nghid li jien bdejt nimbuttah intih u jaqa’ u jerga’ jigi ghaliha.”*¹⁶

Fl-istqarrija tieghu, l-imputat Heathcliff Vella jammetti li meta ra lil Jamie Ogier jagredixxi lill-imputat Joseph Licari, hu (Heathcliff Vella) mar jaghti bil-ponn ukoll lil Jamie Ogier.¹⁷

L-imputat Manwel Vella stqarr li hu mar jipprova iferraq lil Joseph u lil Jamie Ogier, imma dan ta’ l-ahhar baqa’ jaghti u jmur ghalihom. Huwa jghid hekk: *“Nghid li jien bdejt nimbuttah u nghid li ukoll tajtu daqqa ta’ sieq ... u ilqattu f’saqajh. ... Sahansitra gew il-bowncers iwaqqfuh imma dan xorta rega’ beda jigi jaghti.”*

F’dan l-istat tal-provi certament ma jistghax jinghad li l-prosekuzzjoni imnexxielha tipprova l-kaz taghha sal-grad rikjest fil-kamp kriminali, stante li l-istqarrijiet ta’ l-imputati iqanqlu f’mohh din il-Qorti dubbju ragonevoli, jekk il-vjolenza li huma uzaw kienitx wahda intenzjonata ghal-legittima difiza taghhom u ta’ terzi, u dan a tenur ta’ l-Artikolu 223 tal-Kodici Kriminali.

¹⁶ Ara fol. 21 tal-process.

¹⁷ Ara fol. 7 tal-process.

Konkluzjoni

Ghal dawn il-motivi, il-Qorti, wara li rat l-Artikoli 214 u 216 tal-Kapitolu 9 tal-Ligijiet ta' Malta, ma issibx lill-imputati hatja tal-imputazzjoni dedotta kontra taghhom u qieghda tilliberahom minnha.

< Sentenza Finali >

-----TMIEM-----